


# మళ్ళీ మళ్ళీ అదే కథ

— శ్రీ మధురణి



37

ద్రోశెంబరునెల

చలి ఎముకల్ని కొరుక్కుతింటోంది నిర్దాక్షిణ్యంగా. చిరునీకట్టు ముసురుకోక మునుపే చలి తన విజయపతాకాన్ని గర్వంగా యెగుర వేస్తోంది. పూరి గుడిశెల్లోనూ - ఆరుబయట ఆకాశం క్రింద తలదాచు కున్న దిక్కులేని దీసులమీద — పగబట్టినట్లు కసికసిగా విజృంభించి మరీ కొరుక్కుతింటోంది — కనిపించని తన కోరలతో.

ఒక్కమాటలో — ద్విగుణీకృతోత్సాహంతో చలి లోకమీద విజయవిహారం చేస్తున్న శీతాకాలమది.

ఎండిన బడుగుడేహుల పాలిట శాపమది !

బక్కచిక్కిన దీనజనుల శరీరాల కోతల కాలమది !!

పల్లె.

రాత్రి ఏడుగంటలవేళ - చలికి స్వాగతం పలకటం యిష్టంలేక తలుపులు విదాయించుకుని వెచ్చదనం ఒడిలో హాయిగా పడుకుంది గ్రామం. ఆ నిశ్శబ్ద నిశీధిలో చలిగాలి మూసిన తలుపులకేసి కోపంగా చూస్తూ — తలుపులే లేని పూరిగుడిశెలకేసి హుషారుగా పరుగులు తీస్తోంది... మధ్య మధ్య ఆకాశం కప్పుకొంద 'మాడంకె' వేసి తల

రామకున్న శిథిల శరీరాన్ని ఆనందంగా చప్పరిస్తూ, తమ శరీరాల్ని వేధిస్తున్న దెవరో తెలియక- పిచ్చి కోపంతో ఊరకుక్కలు వుండి వుండి ఆకాశంకేసి మోరలు సాచి 'గో' మంటున్నాయి.

మెరక వీధి.

మెరక వీధిలో వరండాలేని పెంకుటిల్లు. పడిపోవటానికి సమాధుత్తమాతున్న ఆ పెంకుటింటి ముందు- వెలగనా మాననా అని ఆలోచిస్తూ గుడ్డిగా వెలుగుతున్న వీధి దీపం. వీధిదీపం క్రీసీడలో కాళ్ళూ, తోక పొట్టలోకి ముడుచుకుని దీనంగా పడుకున్న ముసలికుక్క.

పెంకుటింటి అరుగుమీద- విలయతాండవం చేస్తున్న వెల్లిరి పలిలో మూటలా ఓ ఆకారం. మూసిన ఆ పెంకుటింటి తలుపుల వెనుక వెచ్చని ఓ పడుచు జంట

అరుగుమీద ముడుచుక కూర్చున్న ఆ ఆకారం వయస్సు ఆరు పదులు. పేరు రామభద్రుడు. అరుపదులు వయస్సును పైనేసుకుని శిథిలావస్థకు చేరువయిన ఆ చక్కచిక్కిన రామభద్రుని దేహాన్ని, పలి కనీస జాలి కూడా లేకుండా నిర్దాక్షిణ్యంగా- తన కోరలతో కనిపించిన ప్రతిచోట కనిగా కొరుకుతోంది. చలికోరల బారిన పడ సుండా తన ముసలి దేహాన్ని రక్షించుకోవాలని- చిరుగుల దుప్పటి సాయంతో రామభద్రుడు ఎంత ప్రయత్నించినా సాధ్యం కావటం లేదు.

చీకటి ఆకాశంలో చుక్కల్లా- ఆ గుడ్డివెలుగులో దుప్పటినిండా చిరుగులు మెరుస్తున్నాయి.

రామభద్రుడు మరింతగా, మ.... రిం.... త.... గా.... ముడుచు కూర్చున్నాడు.

వ్చి.... లాభం లేదు.

చలి.... చలి.... చలి.... చలి.

క్షణక్షణానికి బలపడుతున్న చలిగాలులు !

మరింత వాడిగా పడునెక్కుతున్న చలికోరలు !!

రామభద్రుడు తన దుప్పటివంక దిగులుగా చూసుకున్నాడు. ఇక నీ శరీరాన్ని రక్షించడం నావల్ల కాదన్నట్టుగా చిన్నబోయి మౌనంగా చూసింది దుప్పటి.

తలమీదినుండి జారిన దుప్పటిని మళ్ళీ తలపైకి లాక్కున్నాడు. కనకు దొరికిన ఒక్కక్షణం అవకాశాన్ని చలి నద్వినియోగ పరుచు కుంది- చెవుల్లోకి రిప్పున దూరి.

వీధి దీపం క్రింద ముసలికుక్క మరింత ముడుచుకొని- చీకట్లోకి చూస్తూ 'గో' మంది దీనంగా.

'వ్చి.... పాపం ముసిల్లి నాకు మల్లనే సలికి నచ్చిపోతున్నాది- రామభద్రుడు కుక్కమీద జాలితో గొణుక్కున్నాడు.

రామభద్రుడు కూర్చున్న అరుగుక్రింద యెప్పడో కోళ్ళకొరకు కట్టించిన ఓ గూడుంది. ఆ గూట్లో పడుచుకుక్క వెచ్చగా పడుకుంది.

'యెదవది... ఈ పడుసుకుక్క ఆ యిదిలో పడుకొని.. పాపమా ముసలాన్ని యెచ్చంగా గూట్లో పడుకోసీరామా..'

కానీ - రామభద్రుడికి తన అలోచనకు తనకే నవ్వొచ్చింది.

'యెదటి... తనిట్టా తలగిండులుగా ఆలోచిస్తున్నాడు... యెక్కడైనా ముసిలోల్లు బయటా... పడుసోల్లు లోపలేగా రివాజు...'

చలిగాలి రిప్పున వీచి - యింటి ముందున్న కొబ్బరి చెట్టా కుల్చి పలుకరించింది.

'దీన్నిగదరగ... యియ్యాల సలి మా సెడ్డగా వుంది. బీడిముట్టిచ్చి రెండు దమ్ముల్లాగాల్సిందే -'

రామభద్రుడు కప్పకున్న దుప్పటి జారకుండా జాగ్రత్తగా జేబులోనుండి బీడి తీసి ముట్టింది- గుండెల నిండుగా పొగపీల్చాడు.

వెచ్చటి అనుభూతి.

ఆ అనుభూతిని దూరంచేస్తూ దగ్గుపొర వచ్చింది.

ఖజేల్ ...ఖజేల్ ...ఖజేల్ ...

'మీ ముసలాడు నిద్దరపట్టక సత్తున్నాడు లాగుండే... ఆదేంటా పాడుదగ్గు. చీ...చీ...చీ...' కోడలు విసుక్కుంటోంది.

'పొద్దుటాల కూడుదిన్న కాస్తుంటి.. యాప చెట్టు నీడన బడి గురక లెడుతూ నిద్దరోవటమే.... మరి రాత్రి నిద్దరపట్టమంటె యెట్లా పడ్డది-' కొడుకు వ్యంగ్యంగా వివరిస్తున్నాడు.

కోడలు మళ్ళీ ఏదో గొణుగుతూ అడిగింది. కొడుకు నవ్వుతూ జవాబిచ్చాడు. కొడుకు జవాబుకు కోడలు పడి పడి నవ్వుతోంది.

రామభద్రున్ని ఆ నవ్వు చలికంటే కూడా బాధించింది.

అవునుమరి - చలిబాధ శరీరానికేగాని మనసుకు కాదుకదా !

— 'సీ.... సీ.... యీ యెదవ సరీరంల సత్తువడిగినాక మరింక బతకూడదు. బతికినా కన్నవోల్లకి దూరంగా నాలుగీదులు బిచ్చమెత్తుకొని బతకాల. అదీ శాతకపోతే సెర్లోదూకి సావాల. గట్టా కాకుండా యిట్లా కన్నవాల కాలికిందబడి .... ఆల్ల సూటీపోటి మాట లంటూ .... కోడల్ల యీసడింపులు బరిచ్చి .... శెవనాగుండేదాని కన్న సావటం నయం...'

రామభద్రుని కళ్లు చెమ్మగిల్లాయి.

మనసు బాధతో విలవిలలాడింది.

ఇంట్లోనుండే మాటలు వినరావటం లేదు.

కొడుకూ, కోడలూ తలుపులు, కిటికీలు బిగించుకుని -- వెచ్చని కేంబళి కప్పుకొని హాయిగా నిద్రపోతున్నారు.

బయట అరుగుమీద ఆకాశక్రింద చిరుగుల దుప్పటితో తంటాలు పడుతూ - శిథిల శరీరాన్ని చలికి ఆహారం చేస్తున్నాడు ముసలితండ్రి రామభద్రుడు.

చీకటి మరింత చిక్కబడింది.

చలికి మరింత బలం పెరిగింది.

ముసలి శరీరంలో రక్తం మరింత చల్లబడింది.

చలి .. చలి .. చలి ..

చర్మాన్ని కోసే... ఎముకల్ని కొరికే.. కండల్ని పిండే -- చలి. చలి -- చలి,

రామభద్రుడిలో వణుకు మొదలయ్యింది.

అరుగుమీద చలిలో చిరుగుల దుప్పటితో పడుకోవటం సాధ్యమయ్యేలా లేదు.

రామభద్రుని మనసులో ఆంజనేయస్వామి గుడి మెదిలింది.

గుడిలోని వెచ్చదనం రారమ్మని ఆహ్వానించింది.

అరుగు .. గుడి. గుడి... అరుగు

చలి .... వేడి.... వేడి .. చలి....

శరీరం కదలమని బలంగా ప్రోత్సహిస్తోంది.

మనసు పదపదమని మరింతగా తొందర పెడుతోంది.

— కాని బుద్ధి రామభద్రుని అంత చలిలోనూ అరుగుమీదే కదలకుండా కట్టి వడేసింది.

సాయంకాలం జరిగిన సంఘటన రామభద్రుని కళ్లముందు కదలాడింది.

రామభద్రుడు వేపచెట్టు క్రింద కుక్కిమంచంలో కూర్చుని - బీడి కాల్చుకుంటున్నాడు ... మధ్య మధ్య దగ్గుకుంటూ.

కొడుకు విసురుగా వచ్చాడు వీధిలోనుంచి. చేతిలోనున్న వస్తువేదో కోపంతో ఓ మూలకు గిరాచేశాడు. రామభద్రుడు మౌనంగా కొడుకును గమనిస్తున్నాడు.

'ఏమేవ్ ...' పెళ్లాన్ని గొంతు చించుకుని కేకేశాడు.

ఇంట్లోనుండి కోడలు బయటకొచ్చింది ప్రశ్నార్థకంగా చూస్తూ.

'యీ వూల్లో నేను తలెత్తుక తిరగాలనుకున్నారా ... లేదా...'

కొడుకు కంతం ఖంగున మ్రోగింది.

'యేం జరిగిందేదీ ... ?'

'యింకేం జరగాలి ... నాకు తల కొట్టేసి నట్టయ్యింది.. అగో... ఆ ముసలాయన మూలాన్న ...'

రామభద్రుడు కుక్కిమంచంలో వులికిపడ్డాడు.

'నేనేదీ సేసినానా ...'

'యేటిసేసినావా ... నా బతుకు బజారు కిడ్చినావు ... నా పర్వ గంగల కల్పినావు ... అవునూ ... నేనింకా బతికున్నాననుకున్నావా... సచ్చినాననుకున్నావా ...'

'అదేటిమాటరా ...' రామభద్రుడి కంతంలో మమత, బాధ.

'కాకుంటే... రాత్తుల్ల ఆంజనేయస్వామి గుడికాడ - బిచ్చగాల్ల సందున మరెందుకు పడుకుంటున్నవ్ -'

విషయం అర్థమయ్యింది రామభద్రునికి. అవును. నిజమే.

ఓ వారం రోజుల్నుంచి చలి మరింత ఎక్కువయ్యింది. అందువలన - వీధి అరుగుమీద చలికి ముడుచుకుని పడుకొని ... నిద్ర పట్టక ... బాధ పడలేక ... గుడిలోకి వెళ్లి పడుకుంటున్నాడు రామభద్రుడు.

మరి గుడిలో తలదాచుకోవటానికి అభాగ్యులు కాక మరెవ్వ రొస్తారు ? కానీ - రామభద్రుడికి కొడుకు మాటకు భయమూ, సిగ్గా కలుగకపోగా చిద్రున కోపమొచ్చింది.

'అహా ... మరి తండ్రి సుగం కోరేవాడివి ... సల్లో యెందుకు పడేశావ్ -'

'అవునండ ... యియ్యాల్లినుంచి నువ్వు లోపల యెవ్వగ పడుకుంటే - నేనూ నీ కొడుకూ బయటరుగుమీద సల్లో ముడుసుక పడుకుంటాం -' కోడలు సూటిగా విసిరింది.

రామభద్రుడు కోడలువైపు కోపంగా చూశాడు.

కానీ - అతనికి చేతకాని పేదవాని కోపం... సామెత అనుభవ రీత్యా తెలుసు.

'ఇగో... యీ దుప్పటి సూడొడి . చచ్చిస్తారావ దిక్కులేని శెవల్మీద కప్పటానికూడా పనికిరాదిది .... కుస్తోడి శెరీరంలా దీన్నిండా కంతలే. దీన్ని కప్పుకోని - నువ్వూ నీ పెల్లాం వో రాత్తిరంతా అరుగుమీద పడుకుంటే తెలుస్తాది .... నేనెందుకు బిచ్చ గాల్లో గుడికాడ పడుకున్నానో -'

39

నికంత పోరు సమూహిపడతా వుంటే - యిదిగో - ఓ మాంబి కంబడి కొనిపెట్టు - యిక్కన్నే మనరుగుమీనే పడుకుంటాను కాయలి సక్కమ మల్లె - '

రామభద్రుడు తన గుండెల్లో దాచుకున్న వుక్రోషాన్ని వెళ్ళగక్కాడు. నోరుమూసుక పడుండక తన మాటకు నాలుగురెట్లుగా బదులు చెపుతున్నందుకు ముసలితండ్రి మీద ఆగ్రహం వెయ్యింతలుగా పెరిగింది కొడుకుకు.

'అహో! ... యిక్కడ నువ్వు సంపాదిచ్చి యిచ్చినేదంతా దాస్కోలేక వచ్చిపోతున్నా - మరింక కంబడి కొనకుంటే యెట్లా - ' కొడుకు వ త్తి వ త్తి పలుకుతూ ఈసడించాడు.

'కంబడైతే యేంబాగుంటాది.... పట్టుమెల్లి రొండొందలు పోసి వుల్లను రగ్గు కొనుక్కొరారాదూ....యెచ్చగుంటాది - వూరు వూరెల్ల కొడుకును మెచ్చుకుంటాది - ' కోడలు చేతులూ, మూతి త్రిప్పతూ దెప్పి పొడిచింది.

రామభద్రుడి మనసు కోపంతో కుతకుత మంటూ భగ్గున మండింది. చేతకాని ఆవేశంతో పిడికిళ్ళు పిసుక్కున్నాడు.

చేతిలో చిరుగుల దుప్పటి.

కళ్ళముందు కోరుకుంటున్న కంబళి.

'ఇగో - ఆకరుమాట సెపుతుండా .... మల్లా మల్లా ఆ గుల్లో బిచ్చగాల్లతో పడుకుంటే--మర్యాదక్కదు గాక దక్కదు - రాయే -'

కొడుకూ, కోడలు వినురుగా యిట్టో కెళ్ళిపోయారు.

రామభద్రుడు మౌనంగా కన్నీళ్ళు తుడుచుకున్నాడు. పిచ్చి వానిలా దీనంగా శూన్యంలోకి మాస్తూ కూచున్నాడు.

..... ముసలికుక్క అరుపుకు వులికిపడ్డాడు. చలిబాధకు తట్టుకోలేక ముసలికుక్క ఒక్కసారిగా విదిలించుకుని లేచింది. అదీ రామభద్రుడితోపాటు గత వారం రోజులుగా గుడిదగ్గరే రాత్రి తలదాచు కుంటోంది - వున్నంతలో వెచ్చగా. కానీ - ఈ రోజు తన యజమాని ఆరుగుదిగి - యింకా గుడికేసి కదలక పోవటంతో అది విసుగుతో, బాధతో తొందర పెడుతోంది.

ముసలికుక్క రామభద్రునిచూసి తలూడించింది రా రమ్మన్నట్లు.

'పిచ్చిముండ .... గుడికాడికి రమ్మంటున్నాది నన్ను ... దానికేటి తెలుసు యీయెదవ మడుసులకు బతుక్కంటే బోడి మరియాద లెక్కువని .. '

రామభద్రుడు గొణుక్కున్నాడు.

నాలుగయిదు నిమిషాలు చూసి యిక లాభం లేదనుకుని ముసలికుక్క అరుగు దగ్గరికి వచ్చింది. వెంటనే అరుగుకింద గూట్లో వెచ్చగా పడుకున్న పడుచుకుక్క 'గయ్యేయే' మంటూ లేచింది-- తన గూట్లో యొక్కడ దూరుకుంటుందో ముసలికుక్కని.

'ఒసేవ్... ఆ ముసలి నినుగన్న తల్లీ--'

ముసలికుక్క భయంతో ఒక్కసారిగా వీధి దీపం కిందకు పరుగెత్తింది.

రామభద్రుడు తలయెత్తి ఆకాశం వంక చూశాడు.

'గారకొయ్యలు' నడినెత్తి మీదకు వచ్చాయి.

'అద్దలేతిరై నా యీ యెదవ సలికి నిద్దర పట్టిసావటంలా --'

నిదురరాని మనసు నిండా ఏవేవో ఆలోచనలు ముసురుకోవటం ప్రారంభమయ్యింది.

'అదేటి యిచ్చిత్రమొగాని నిరుటిదాకా బాగా సూసుకున్నాడు కొడుకు. ఆ పెల్లాం పిల్ల వచ్చి ఆరైల్లయినా తిరక్కముందే-- నేనంటే యీసడించుకుంటున్నాడు సీటికి మాటికి కనురుకుంటున్నాడు. నాకు కూడెట్టమే దండగని అస్తమాను గొనుకుంటున్నాడు. ఇగ కడుపు జిండుక పుట్టినోడే యిట్టాగుండే-- నిన్న మొన్నొచ్చిన పరాయిపిల్ల మాత్తరం సదరంగా సూస్తూ--పాదా-- ?!'

కొడుకు కోడళ్ళ ఆలోచనలతో రామభద్రుడి గుండెలు బరువెక్కాయి.

అర్ధరాత్రి దాటిందని హెచ్చరిస్తూ కోళ్ళు కూతలేస్తున్నాయి. రాత్రి గడిచేకొలది ఈదురుగాలులకు మరింత బలం పెరిగింది. చలి కోరల పడునూ పెరిగింది.

కప్పుకున్న చిరుగుల నూలు దుప్పటి చలిగాలికి, సన్నని మంచుకూ పూర్తిగా చల్లబడిపోయింది.

వణుకు .... వణుకు వణుకు.

రామభద్రుడికి ఎముకల్లో వణుకు ప్రారంభమయ్యింది. ఎంతగా మునగదీసుకూర్చున్నా .... ఉపహ... చలినుండి శరీరాన్ని కాపాడుకోవటం సాధ్యం కాలేదు. ముసలిదేహం - సుడిగాలిలో ఒగుటాకులా చలిగాలులకు వణికి పణికి పోతోంది.

కళ్ళముందు వెచ్చని కింబళి మెదిలింది.

కప్పుకున్న చిరుగుల దుప్పటిని యీసడింపుగా చూస్తూ 'చీ' అనుకున్నాడు. తనను పట్టించుకోని కొడుకు ప్రపర్తిన మనసులో ముల్లయింది.

( 58వ పేజీ చూడండి )

(40 వ పేజీ తరువాయి)

“వుహుఁ ... నాబం లేదు ... ఆడు కంబడి కొనడు ... నన్ను గుల్లో తెల్ల పడుకోనూ పడుకోనియ్యడు. పేనాలు తోడేసే యీ సలిలో ... సలికాలం తిరక్కుండానే యేదో వొకనాడు ... రే త్తిరికి రే త్తిరే సల్లో గడ్డకట్టుక సచ్చివోతాను ... తప్పకుండా సచ్చిపోతాను —”

చావు ఊహ మనసులో మెదిలేసరికి గుండెలు ఝల్లుమన్నాయి. జీవితాంతం మనిషికి బ్రతుకు పట్ల మమకారం ... చావు పట్ల భయం. సృష్టి రహస్యం మరి !

హఠాత్తుగా రామభద్రుడి మనసులోని ఆలోచనలు ఆగి పోయాయి. ఎంత వద్దనుకున్నా మనసు నాలుగు పదుల కాలము వెనక్కు వెళ్ళింది.

\* \* \* \* \*

రామభద్రుడి తండ్రి జ్వరంతో మూలుతున్నాడు.

జరాభారంతో, జ్వర శ్రీవ్రతతో - ముందే పండిపోయిన మనిషి - రాలిపోవటానికి సిద్ధమయిన పండుటాకులా వున్నాడు.

రామభద్రుడి భార్య కాపురాని కొచ్చి అప్పటికి రెండు నెలలే అయ్యింది. క్రొత్త కాపురంలోని ఆకర్షణ, ఆనందం, వెచ్చదనం - యింకా తగ్గలేదు మరి !

రామభద్రుడు రెడ్డిగారి యింట్లో పాలేరు పని ముగించుకొని, వెచ్చని ఊహలు మనసును తొందర పెడుతుండగా - ఆనందంగా ఈల పాటలు పాడుకుంటూ యింటికి వచ్చాడు. వాటిల్లోనే ఎదురు తెన్నులు చూస్తూ కూర్చుంది భార్య - భర్తకోసం వుత్సాహంతో సింగారించుకుని. కట్టుకున్న క్రొత్త చీర, జడలో తురుముకున్న మల్లెపూలూ కూడా వేగిరపడుతూ యెదురుచూస్తున్నాయి - తమను అక్కన చేర్చుక లాలించే వారికోసం.

రామభద్రుడు వాటిల్లోకి అడుగు పెట్టిపెట్టకుండానే భార్యను కౌగిలిలోకి తీసుకోబోయాడు తమకంతో.

‘ఇన్’ - అంటూ మూలన కుక్కిమంచంలో కళ్లు మూసుక పడుకున్న మామగారికేసి చూపింది - చూపులతో భర్తను వారిస్తూ.

పొంగే పాలమీద నీళ్లు చల్లినట్లుగా ఒక్కసారిగా చల్లారి పోయాడు రామభద్రుడు.

‘హుఁ ... యీ ముసలి ముండాకొడుకు యింకా యింబోనే మంచమ్మిదే మారాజులా తొంగున్నాడా ... యీ ముసలాడి జొర మేంబోగాని ... పది నాల్గనుండి పడుసు పెల్లాంతో వూసులాడుకో టానిక్కుడా నుండు దొరకటంలా ... సీసీ ... యెదవ పీడ ...

రామభద్రుడు మనసుతోనే ముసలి తండ్రిని శపించాడు - రోగం కుదరనందుకూ ... రోగంతో చావనందుకూ.

‘మాపచేలకే తగ్గిందంటివిగా’ - కంఠంలో నిష్ఠరత.

ఇదీ పరామర్శ. యవ్వనంలో నున్న కొడుకు - రాలిపోవ టానికి సిద్ధంగా వున్న కన్నతండ్రి ఆరోగ్యం గురించిన పరామర్శ.

‘కొన్నం తగ్గినాదిరా బద్దురుడూ -’ నూతిలో నుండి మాటాడుతున్నట్లు బలహీనంగా ధ్వని.

‘మరి తగ్గితే ... ఆ మూల్ని కుక్కిమంచంలో యెంచుకూ గాల్తగలకుండా ... బయటరుగు మీదికి మంచమేల్తా - అయిగ పండుకో -’

కొడుకు మనసులోని ‘కోరికను’ అర్థ చేసుకోలేని పయను కాదా ముసలి తండ్రిది. భార్యతో పొందబోయే మధురానుభవాల ముందు ముసలి తండ్రి ఆరోగ్యం ఏమాత్రం తెక్కలోకి రానిదనీ కూడా తెలుసు.

కానీ - ఆ వృద్ధుని మనసులో ఎక్కడో భయం.

ఎముకల్ని కొఱుక్కుతినే ఈదురు గాలిని గురించి భయం.

ముసలి శరీరాన్ని కరకర నమలగల చలి గురించి భయం. అందుకే కొడుకు మనసు తెలిసినా, కోరిక అర్థమయినా సరేనని తలూపలేక పోయాడు.

కానీ - ఆ వృద్ధుని అతికారం ఎవరి క్కావాలి ?

‘ఇగో ... యిటు రాయే ... యీ మంచమలా కాలవేపు పట్టుకో...’

కొడుకూ, కోడలూ మంచాన్ని చెరోవైపున పట్టి - ముసలి దేహంతో సహా బయటరుగు మీదకు చేరవేశారు.

‘ఇగో ... చలేత్తే యిది కప్పకో -’

చిరుగుల నూలు దుప్పటి యిచ్చాడు కొడుకు రామభద్రుడు. క్షణం ఆలస్యం చెయ్యకుండా తలుపులు మూసుకున్నాయి. మూసు కున్న తలుపుల వెనుక తెరచుకున్న మధురానుభవాలు.

ఆ పెంకుటింటికి వరంజా వేయించుకోలేక పోయినందుకు ఆ రాత్రి ఎంతో బాధపడ్డాడు ముసలి తండ్రి. కానీ ఆ రోజుల్లో తనూ, తన భార్య రెక్కలు ముక్కలు చేసుకుని ఆ ఒక్క గడైనా అతికష్టం మీద వేసుకో గలిగారు. రెక్కల కష్టంతో యిల్లు కట్టటం మాటలా ?

అలోచనలు చెదరగొడుతూ ఈదురు గాలి మొదలయ్యింది.

గాలితోపాటు చలి పెరిగింది.

చలి జ్వరాన్ని పెంచింది.

చలి...జ్వరం...వణుకు...బాధ...భయం...దుఃఖం.

అది - ఆ వృద్ధుని జీవితంలో ఎంతకూ తెల్లవారని కాకరాత్రి.

మలి కోడి కూసింది.

రామభద్రుడు రెడ్డిగారి యింటికి పాతేరు పనిలోకి పోతూ తండ్రి మంచం వంక కూశాడు.

అంతే!!!

ఒక్క ఊణం కొయ్యబారిపోయాడు - కొయ్యబారిన ముసలి తండ్రిని చూసి.

'అ!!'—

భార్య కూడా బయటకు వచ్చింది. రామభద్రుడి కళ్ళముందు లోకం మెరిసింది. భార్యతో ఏమో చెప్పాడు. ఇద్దరూ కుక్కిమంచాన్ని శవంతో సహా అరుగు దింబి గదిలోకి తీసుకపోయారు.

తండ్రి శవం వంక చూశాడు రామభద్రుడు.

చిరుగుల దుప్పటిలో కొయ్యబారిన శవం!

'నా నో...!'

'మావో...!'

ప్రక్క యిళ్ల వాళ్ళకు వినిపించేంత బిగ్గరగా ఒక్కసారే యిద్దరూ ఏడుపు ప్రారంభించారు.

ఆశ్చర్యం ?

ఇద్దరి మనసుల్లోనూ ఎక్కడో ఆనందం కదులుతోంది— యింత త్వరగా ముసలిపీడ విరగడయినందుకు.

వాళ్ళూ, వీళ్ళూ రావడంతో ఏడుపు మరింత పెంచబడింది.

\* \* \* \* \*

తను కప్పుకున్న చిరుగుల దుప్పటి చూసేసరికి - ఎందుకో రామభద్రుడి గుండె రుల్లుమన్నది.

'తను... తను... తప్పు సేసిండా... ముసలి తండ్రికి కన్నాయం సేసేనా... నా సుకమే నే నూను కన్నానా... ఆందుకే... ఆందుకే యిప్పడిలా— యిలా... తన కొడుకూ తనకు సేతున్నాడా...'

తను యవ్వనంలో తండ్రి గురించి చేసిన తప్పుకు యిన్నేళ్ళకు రామభద్రుడు మనస్ఫూర్తిగా ఏడుస్తున్నాడు.

ఆందుకే ఏదైనా తనదాకా వస్తే తప్ప తెలియదన్నారు పెద్దలు

రామభద్రుడు దుప్పటితో కళ్ళు తుడుచుకున్నాడు.

'యీడు రేపో... మాపో కంబడి కొనకపోతే... కొనక పోతే... తనూ... తన తండ్రి లానే... యీ చిరుగుల దుప్పట్లో... ట్లో...'

ఆపై ఊహించలేక కళ్ళు మూసుకున్నాడు.

అలసిన మనసు, శరీరము చలిగాలి కూడా విశ్రాంతి కోరుకున్నాయి.

ఏక్కడో మస్మీ కోడి కూసింది తెల్లవారబోతున్న హెచ్చరికతో,

రెండు రోజుల తర్వాత—

మధ్యాహ్నం భోజనం చేసి - ఆంజనేయస్వామి గుడి ఆరుగు మీద పిచ్చాపాటి కబుర్లు చెప్పుకుని యింటికి తిరిగి వచ్చాడు రామభద్రుడు.

అరుగుమీద కూర్చుని బీడి మట్టింబుకో బోతున్న రామభద్రుని కళ్ళ యింట్లో తలుపువారగానున్న చెక్కపెట్టెమీద నిలిచి పోయాయి.

అంతే!

మనసు ఆనందంతో వశము తప్పింది.

పెట్టె మీద క్రొత్త కంబళి!

బీడి జేబులో వేసుకుని యింట్లోకి వేళ్ళి - క్రొత్త కంబళిని ఆప్యాయంగా స్పృశించాడు. గరకు గరకుగా - చెచ్చెచ్చెగా వుంది

ఆస్పర్శతోనే ముసలి మనసు ఆనందంతో పరచశించింది.

'అఱు పైకలా కసురు కుంటాడుగాని... అడి మనసు నాకు తెలవదా... పాపం... అడి దగ్గరయినా యెంటనే కొంటానికి

సోమొక్కడిది... అయితే నేటి నా కోసం కంబడి కొనేసినాడు గదా... యెంతైనా ఆడు నా కొడుకూ... నేనాడి తండ్రిని... ఆనందదతో గొణుక్కున్నాడు రామభద్రుడు.

కొడుకే పిలిచి 'తీస్కో నానో—' అని యిచ్చేంత వరకు తీసుకో కూడదనకున్నాడు.

చీకటి పడక ముందే కొడుకూ, కోడలు వచ్చారు.

ఆ తర్వాత ఊర్పుంచి పచ్చింది కోడలు తల్లి.

రామభద్రుని ఊరికే మాటపరుసకు పలుకరించినా - తన కూతురు, అల్లడితో తెగ కబుర్లు చెపుతోంది ఆమె.

భోజనా లయ్యాయి.

'యిగో అత్తా... మామంచం వాటిట్లో యేత్తున్నా... యిగో కొత్త కంబడి... నీ కూత్రు సెప్పిందిలే నీక్కావాలని... అందుకే యివ్వాల మద్దినాల కొనేశా... సలికదా... కొత్త కంబడి యెచ్చ గుంటాది పడుకో—'

అంతే ?

ఆ తర్వాత రామభద్రుడికి యింకే మాటలూ వినిపించలేదు. ఊరికే పిచ్చివానిలా గుడ్లప్పగించి చూస్తున్నాడు.

చూస్తుండగానే మంచమెక్కి - వెచ్చగా క్రొత్త కంబట్లోకి దూరుకుంది వియ్యపురాలు.

ఇంట్లో నుండి మాటలు వినిపిస్తున్నాయి.

'మద్దినాల కొన్న కంబడి మా అమ్మకు నచ్చిందంట—' కోడలు గొంతులో సంతోషం.

'అది మీ అమ్మకేనే...'

'మరి మీ ముసలాడి కో...'

'ఓ సెర్రె మొగమా! అదికేలనే కంబడి, గింబడి... దుప్పటుంది కదా... ఇక వినలేక విసురుగా చిరుగుల దుప్పటిని చెవుల మీదకు లాక్కున్నాడు.

రామభద్రుడు తన ఆలోచనలతో, జాధతో గమనించలేదు కాని వీధిలో ముసలి కుక్క కాలి గాయంలో బాధ పడుతూ, చలికి పడుకో లేక వూరికే దీనంగా మొరుగులోంది.

కొన్ని ఊణాల తర్వాత గూట్లోని పడుచుకక్క వీధిలోని తల్లి దగ్గర కెళ్ళింది, మూత్తో దాని ఒళ్లు నిమిరింది. నాలికతో గాయాన్ని నాకింది. కాడిస్తూ తల్లి కళ్ళలోకి చూస్తూ ఏదో చెప్పింది.

రామభద్రుడు కళ్లు మూసుకున్నాడుబాధ, అపమానం మనసును దహిస్తుండగా... చలి శరీరాన్ని వేధిస్తుండగా.

కొన్ని నిమిషాల తర్వాత కళ్లు తెరిచాడు.

గూట్లో వెచ్చగా ముసలి కుక్క.

చలిలో వీధి దీపం క్రింద పడుచు కుక్క.

ఆ దృశ్యం—

ఇన్నేళ్లుగా అర్థంకాని క్రొత్త జీవిత సత్యాన్నేదో తెలియ చెప్పింది రామభద్రునికి.

'మానవ నాగరికతా పరిణామాన్ని' చూసి చలి నవ్వుతున్నట్టుగా —ఈదురు గాలికి కొబ్బరి చెట్టు రెమ్మలు శబ్దం చేశాయి.

